

Seyítmyrat Öwezbaýew

GÖNÜBEK

*(Gökdepe söweşine gatnaşan
türkmeniň gürrüňi)*

Seniň taryhyň...

Seýitmyrat Öwezbaýew

GÖNÜBEK

(Gökdepe söweşine gatnaşan türkmeniň gürrüňi)

Aşgabat - 1991

«Turkmenowedeniye» žurnalynyň 1927-nji ýyldaky birinji
sanyndan terjime edildi. Terjime eden **Nargylyç Hojageldiýew**.

1991-nji ýylda «Altyn gushak» Turkmenistan filialynyň Aşgabat
böлümi tarapyndan çap edildi.

Digital görnüşe geçiren: Garabatyr, 2010

PDF-a geçirildi: 3. Iýun 2010

10 10 2 1

Redaksiýadan¹

Şu makalany ýerleşdirmek bilen, bir zady öňünden aýdyp goýmagy borjumyz hasaplaýarys: 1880 — 1881-nji ýyllaryň gan döküşikli günlerini ýadyndan çykarmadyk türkmeniň beren gür-rüňleriniň, onuň hut özünüň başyndan geçirgen duýgularynyň täsirini ýitirmezligi üçin, daşyndan göräymäge yzygiderlilik sak-lanmaýan ýalydygyna, beýan edilýän wakalaryň hronologiýa doly laýyk gelmeýändigine, tekeleriň çozuşlaryna artygrak orun berilýändigine garamazdan, bu zatlaryň hemmesi el degrilmän galдыryldy.

S. Öwezbaýew türkmen halkynyň arasynda aýdylyp ýören ro-waýatlaryň, ýatlamalaryň, hekaýatlaryň hem tysallaryň giden bir tapgyryny yzygiderli ýazga geçirmeklige girişdi, bu gürrün hem şol tapgyrdan kiçijik bir parçadır. Bu gürrün patyşa imperializminiň ýowuz güýji bilen mynjuryadylan erkana türkmen durmuşynyň iň soňky hasratly günlerini obrazlaýyn beýan edýär. Bu ýerde öz häkimligi sebäpli ynjalykdan gaçan britan şiriniň hem kölegesi görünýär.

* * *

Aman aga, Amangeldi göni, Gönübek «türkmençilik» zamana-synyň ýeke-täk hem iň gowy nusgasydy. Ol syçmaz tiresiniň arap urugyndandy. Nurberdi hanyň birinji geňeshdary hem sag goludy. Onuň pikiri, onuň sözi halkyň, tutuş şo döwür jemgyýe-tiniň pikiri, sözi hasaplanýardy. Ol gatnaşmasa, ýekeje-de uly maslahat geçirilmezdi. Ol taýsyz sazandady, türkmen sazynyň atasady, onuň ýaly saz çalyp bilýän adam häzirem ýokdur. Ol

¹«Turkmenowedeniýe» žurnalynyň redaksiýasynyň belligi.

ölemen çilimkeşdi. Ol Nurberdi hanyň baştutanlygynda birnäçe atly-abraýly gojalary ýanyna alyp, Ahalyň o çetinden o çetine aýlanardы, olar her obada diýen ýaly düslärdiler, obalar arasındaky oňsuksyzlygyň anygyna ýeterdiler, gan duşmanlary ýaraş dyrardylar, dürli jemgyýetçilik hem syýasy wakalar babatda halk köpcüliginiň pikirini bilerdiler. Şahsy durmuşynda Gönübek kiçigöwünli, pukara adamdy. Sypaýylygy, alçaklygy, hemme kişi deň gözde garaýanlygy üçin ony hemme kişi sylardy, hor matlardy. Onuň öyi hemise märeke ñeden doludyr. Ýakyn hem alys obalardan gelen dost-ýarlary onuň öýünde ençeme günläp ýaşardylar. Onuň öýünde üýtgeşik bir dessur saklanardy. Ilden ilki uklan ýa-da ajygan adam masgaraçylyga galan hasaplanardy. Elbetde, onuň öýünde-de uklanardam, iýilibem-içilerdi. Bu ýerde gep başga zatdady. Hemme kişi bir wagtda ýatmalydy, hemme kişi bir wagtda iýip-içmelidi. Dürli ýerlerden gelen adamlar ýurt gürrüñini ederdiler, öz gün-güzeranlary barada derdinişerdiler.

Gönübek ýaşlygynda Eýrana gidip, ogurlyk edendigini gür rüň bererdi. Bir gezek ol ýene-de şol ogurlyk maksady bilen ilerki daglardan sag-aman aşypdyr welin, kellesine şeýle bir pikir gelipdir: «Birden ýaralanaýsam, elim maýyp bolaýsa näderin? Birden galan ömrümde bar güýmenjäm, ýalňyz syrdaşym dutar çalmakdan mahrum bolaýsam näderin?» Ol bu sowallara jogap tapyp bilmän, ogurlygy taşlamagy ýüregine düwüpdir, orta ýoldan yzyna dolanypdyr hem bu pişäni ömürlük taşlapdyr.

Durmuş ýoluna ogurlykdan başlan Göni soňra pák ýürekli ömür sürdi, ömrüni dogry ýolda ahyrlady, Gökdepäni goran köp adamlaryň hatarynda gahrymanlyk bilen şehit boldy.

Myhmanlar hem gelip-gidýänler üçin ot-iým, un, huruşlyk goýun gerek bolanda, Gönübek ilkinji gabat gelen adamy islen-

dik barjamly adamlaryň üstüne ibererdi, zerur zatlaryň hemmesi edil onuň öz ambaryndan ýa-da sürüsinden getirilýän dek, şol demde taýyn bolardy. Onuň haýyşyny ret etmelidir ýa-da ondan hak-heşdek soramalydyr diýen pikir hiç kimiň kellesine-de gelmezdi, bu zatlaryň hemmesi nähilidir tebigy hem bütinley kadalý ýagdaý hasaplanardy, Gönübek üçin zerur zatlaryň baryny ýüzünüň ugruna berer goýbererdiler. Onuň köp dost -ýarlary, sarpasyny saklaýan adamlary özlerinden bilibem ähli gerek zatlary getirer durardylar.

Bu adamy hemme kişi sylaýardy, hormatlaýardy, sarpasyny saklayardy, ol ähli halk geňeşleriniň, maslahatlarynyň hemmeler tarapyndan ykrar edilen baştutanydy, halkyň begenen ýerinde begenýän, gynanan ýerinde gynanýan, il-günүň ruhy daýanjy bolan bu adam şeýle ýaşapdy, şeýle ömür sürüpdi.

Ine onuň nähili lebzine berk adamdygyny görkezýän käbir gyllyklary hakda gürrüň bereýin. Biz birnäçe ýüz adam bolup, Kerimberdi işan, Nurberdi han hem şol döwrüň birnäçe atly-abraýly adamlary bilen bile Gäwers obasyna ýygnandyk. Parslar şol ýere çozmaga taýýarlanýarmış diýen gürrüň bardy, Nätzdepe-de² bolan wakanyň gaýtalanmazlygy üçinem şol ýere üyüþüpdik. Bu ýere ýygnanan adamlaryň hemmesi toparlara bölünişip, oba adamlarynyň öýlerinde ýasaýardy. Ýörite meýdança arassalalnyp, Kerimberdi işan, Nurberdi han dagy köpsanly namaz okaýan adamlar bilen bile şol ýere üýşärdiler hem namaz okaýardylar. Namaz okaýan märeke namaz wagty gaty ümsüm bolsa-da, namaz okap bolanlaryndan soň, meýdançany şowhunly goh-

²Bamydan 25 kilometrlikdäki oba, 1869-njy ýylda obanyň ähli ilaty Büžnurt höküydary Haýdarguly han taraipyndan girew hökmünde Eýrana súrlüpdir — «Turkmenowedeniýe» žurnalynyň çykgydy.

-galmagaldan doldurýardy ýa-da edep saklap, ak-sakgallaryň gürrünini diňleyärdi. Kerimberdi işanyň Mekgä zyýarata giden-digini, ol ýerden alty aýdan soň dolanyp gelendigini aýtmak gerek. İşan hökmünde-de, haja gidip gelen adam hökmünde-de, umuman takwa adam hökmünde-de ony gaty hormatlaýardylar hem sylaýardylar.

Biz ikindi namazyny okap bolup, ýerli-ýerimizden butnaman, ýazylyp-ýaýrap agşam namazyna garaşyp otyrdyk. Men öň hatarda Gönüden çepräkde otyrdym. Kerimberdi işan ondan-mundan gürrüň edip oturyşyna, Gönübegiň hemme taraplaýyn bir kössüz adamdygyny, ýöne onuň ýekeje kemçiliginin bardygy-ny — ölemen çilimkeşdigini, eger şojagaz kemçiliği hem bolmasa, ony perişde hasap edäýmelidigini, ony bu ýaramaz endiginden el çekmäge yryp bilse, muny özüniň uly iş bitirdigi hasap etjek-digini, bu sogap işi ak pata bilen berkitjekdigini aýtdy. Onuň bu sözleri oturan adamlaryň barynyň ünsünü çekdi. Şol wagt Nurberdi han özüniň adaty batly sesi bilen şeýle jogap berdi:

— Tagsyr, siz haýış etseňiz, Gönübek çilimini goýar. Bizem siziň haýyşyňza goşulýarys. Pataňzy beriberiň, tagsyr! Ilat, eliňizi göteriň!

İşan bilen hanyň baştutanlygynda, oturanlaryň bary elini ýüzüne ýetirdi. Diňe Göni ýüzüni ak-tam edip, elini götermän, sarsman otyrdy.

— Eliňi göter, hajy işanyň patasyny kabul et! — diýsip, dürli tarapdan seslendiler.

— Eliňi göter! — diýip, han batly gygyrddy. Göni sarsman otyrdy.

— Razy bolaý! — diýip, işan ýalbaryjy ses bilen aýtdy.

Ýöne hiç zat peýda etmedi. Oturan adamlary bu oňaýsyz

ýagdaýdan Muham diýen biri halas etdi. Ol birneme önräge süýşdi-de:

— Işan aga, şol pataňyzy maňa beräýiň! Ine men çilimimi goýýaryn! — diýdi.

Şeýdip, işanyň hem bu ýere üýsen mähelläniň patasy Muhamma berildi, şunuň bilenem bu geliksiz ahwalat tamam boldy. İşan bilen hanyň at-abraýy-da, bu ýere üýsen uly mähelle-de Gönini ýan bermäge mejbur edip bilmedi. Ertesi ol öz bolşunyň sebäbini düşündirip şeýle diýdi:

— Men çilim çekmämi goýup biljek däl... Eger goýup bil-sedim, onda ilki bilen özüm üçin goýardym. Çilimi goýmaga razylyk berip, pata alyp, aradan sähel wagt geçmäňkä hem ähdimi bozmak meniň başarjak zadym däl. Ýagdaý nähili agyr hem ýakymsyz bolsa-da, men etmejek zadyma dil ujundan söz bermekden yüz dönderdim. Nurberdi hanyň bolşy degnama mazaly degenem bolsa, men oňa gahar edip biljek däl.

Gurbanmyrat işan bilen arasyňa jetlik düşenden soňam ol öz diýeninde gaty berk durdy. Gurbanmyrat işan Nurberdi han Mara gidende, onuň ýerine Ahala han bolmaga synandy. Ol hakykatdanam han diýlip yqlan edildi, oňa Sultan Sanjar ma-zy³ diýlip at berildi. Bu işiň soňy Tilki hem Ganjyk obalarynyň arasynda gan dökülmegi bilen gutardy. Gurbanmyrat işan han bolmak synanyşygy şowsuz guitarandan soň, il gözünden düşen-digini bildi hem şol Kerimberdi işandan özünü Gönübek bilen ýaraşdyrmagy haýyş etdi.

Gönübek tutuş märekkäniň arasynda, Gurbanmyrat işanyň özi hem barka:

³Mazy - geçen, öten.

— Men Gurbanmyrat işana elimi bermen, bu dünýede-de, o dünýede-de onuň ýüzünem göresim gelenok. Bar töwellaňyz biderek — diýip, aç-açan aýtdy.

Gurbanmyrat işanyň uzadan eli uzadyşyna galdy.

— Haýyış edýän, meniň hatyrama, şu märekäniň hatyrasyna elini uzat! — diýip, Kerimberdi işan ýalbardy.

— Men dünýede hiç bir adamyň hatyrasyna musulmanlar arasynda bigünä gan dökülmegine sebäp bolan ýaramaz adam bilen ýaraşmaryn. İşanlyg-a beýlede dursun, ol adamam däl.

Mundan soňky töwellalaram hiç peýda bermedi. Aýal-erkek tutuş ilat ruslara garşy göreşe galanda, Gönübek galany goraýjylary hemiše uly edermenlige ruhlandyrdy.

Biziň goňşy ýurtlar bilen nesilme-nesil alyp baran göreşlerimiziň arasynda ruslara garşy göreşimiz iň agyr, iň gan döküşikli, iň gaýduwsyz görüş boldy. Galanyň diwarlarynyň eteginde, içinde, guma tarap gaçylyp gidilen ýolda, gala goralanda, ýykylanda, ol alnandan soňky üç günüň dowamynda 15 müňdenem köp adam öldi. Biziň ähli emlägimiz dargady. Yesir düşen çagalı ayallarymyzyň, ýöne çagalarymyzyň özleriniň her haýsy bir ýurtdan çykdy, ýeňijileriň, biziň başymyza düşen bet-bagtykdan peýdalanan goňşy duşmanlarymyzyň elinden-elime geçdi. Güýçler deňär ýaly däldi. Ýeňilen adamlaryň başına nähili günleriň düşjegi hemme kişä-de, her bir adama-da aşgärdi. 12-nji ýanwar, sowuk gyş günü biziň erkana ýasaýşymyzyň iň soňky günü hem türkmençiliğiň mazara dykyylan günü boldy. Şol elhenç günden biziň tutuş köne durmuşymyzyň harabalygynda ösüp ugran täze durmuş başlandy.

«Täze», halk üçin agyzdyryk bolan durmuşyň nähili betbagt-

çylykdygyna göz ýetirilmegi, ýeňilmekden nähili ejir, sütem, maddy hem moral ýitgiler çekiljekdigine göz ýetirilmegi galany goraýylara güýç-kuwwat berýärdi, olary uly gahrymançylyga, janaýamazlyga, «öz-özüni heläklemäge» ruhlandyrýardy. Elbetde, ol günleriň «öz-özüni heläklemegi» biziň günlerimizdäki «öz-özüni heläklemek» däldi. Güýçleriň deň däldiginiň, biziň ahyr soňy hökman bagtymyzyň ýatjakdygynyň şol betbagtçylyk-ly günden has ozal aýdyň bolandygyny aýtmak gerek. Şeýle-de bolsa galany gaýduwsyzlyk bilen goramagymyzy dowam etdirýärdik.

Iňlis wekili, olaryň adyndan gürlän adam⁴ ýarag kömegini berjekdiklerini wada etdi. Emma ahyryna çenli şol kömek diýilýän gelmedi. Ýowuz günler golaýlaşýardy... «Ölenler ozdurdy, olar öz işlerini bitirdiler, şonuň üçinem olar rahat, bagtyýar, basymrak olseňdiň... Bu elhençligi... masgaraçylygy... depelenmegi görmeli bolmasady» diýen pikir beýniňe barha pugta ornaşýardy. Haýwana mahsus gorky duýgusy ýatdan çykypdy, ýigitler ýaýdanman cozuşa gidýärdiler, özem hiç zatdan heder etmän, öz wepat bolan ýoldaşlarynyň jesediniň üstünden geçip gidýärdiler. «Yaşanyňdan öleniň ibaly» diýen pikir uludan-kiçä hemme kişiniň aňyna ornapdy.

Käbir pursatlar, käbir ýagdaýlar edil şu günüki ýaly bolup hakydamda janlanýar. Ýadyma düşyär, bulutsyz, güneşli günü. Meniň ýaram ýagşylaşýardy, ýöne entek bütinleý bitip gitmändi. Galanyň içine tüpeň oklary düşüp durdy, käte bolsa granat ýaýrylýardy. Çagalar ylgaşyp, ok çöpleýärdiler, olaryň atalary bolsa, elleriniň boş wagty ol oklary eredip, öz hyrlylary üçin togalak seçme guýýardylar. Bu işiň soňy käbir çagalar üçin ölüm bilen

⁴O'Donovan. "Türkmenowedeniye" žurnalynyň çykgydy.

gutaryardy, şeýle-de bolsa, ok çöplemek zerurdy, çagalaryň güýji ýetýän bu iş dowam edýärdi. Ruslar galanyň diwarlaryna golaý gelipdiler. Adamlaryň bolşundan, gürrünlerinden duşmanyň alkymlap gelmeginiň nähili howpludygy bildirip durdy. Men tümden daşaryk çykdym. Kim eli gylyçly, kim pyçakly, kim taýagyň ujuna daňlan gyrkylykly, galanyň diwaryna tarap baryardy, kimler ylgaýardy. Tüpeňi, pistoleti bar adamlaryň bary eýýäm şol ýerdedi hem duşmana ok ýagdryýardy. Men duşumdan geçýän adamlaryň her birini oňat dilegler bilen ugradýardym, olaryň tutuk ýüzlerine syn edýärdim.

Segsen ädim takmyn öň ýanymdan bir garry aýal maňa tarap gelýärdi. Ol ýaňy tamdyrdan çykan çörekli kerseni ýanbaşyna göterip gelýärdi. Ol töwerekde bolup geçýän wakalara-da, oklaryň juwwuldysyna-da başynam galdyranoğdy. Men gapdalymdan ylgaşyp baryan adamlary ýağşy dileg bilen ugradyp durşuma bar zady unudypdym. Men ýene eli çörekli gelýän garry aýala tarap seredemde, onuň ölüp ýatandygyny gördüm. Ol gyzgyn gan daman üýşmek çöregi göwresi bilen ýarym ýapyp ýatyrdy. Onuň duşundan ylgaşyp geçirip barýan adamlar ýatan jesediň ýanynda saklanýardylar. Çommalyp oturýardylar-da, gana boýalan çörekden bir bölejik döwüp alýardylar, ony agyzlaryna atyp:

— Hudaý jan, bize-de şunuň ýaly aňsat ölüm ber-dä! — diýüşip, öz ýollaryna gidýärdiler.

Başy dik gaýdyp gelenler gaty az boldy, köpüsü ýaralanypdy, maýyp bolupdy. Gidenleriň bir bölegi bolsa baky rahatlyk tapdy, näme bolarka, nähili masgaraçylygyň üstünden barlarka diýen ejirli garaşmadan dyndy. Kä o ýerde, kä bu ýerde mergenleriň yzyndan suw eltip berýän ýa-da getirilen maslyklaryň arasyndan

öz hossarlarynyň jesedini gözläp ýören aýallar görünüärdi.

Şol günlerde Gara batyr — haýsy tiredendigini, haýsy urugdandygyny bilemok, — duşman okundan heläk boldy. Onuň nähili heläk bolanyny özüm görmedim, ýöne gözü bilen gören adamlardan eşitdim.

Uzakdan ruslaryň garymlary hatara uzalyp gidýärmiş. Olardan sag gapdalrakda atly kazaklar topar tutup durmuş. Käte-käte atyşyk sesi eşidilýärmiş. Duşmanyň okuna juda seýrek jogap berýän galany goraýjylar öz aralarynda ruslaryň nähili hereket etjekdigi barada pikir alşypdyrlar. Geçen gjijkeki çozuşyň şowly bolandygy hakda, alnan olja hakda gürrüň edipdirler. Gije çuw ýalaňaç bolup duşmanyň arasyна aralaşan, garawulyň ýanya duýdansyz baryp, gylyç bilen ony çapan hem berdankasyny olja alyp, sag-aman dolanyp gelen birini ýatlapdyrlar. Başganda şonuň ýaly üç sany adamyň gije duşmanyň garymlarynyň daşyndan aýlanyp, olaryň ýeňsesinden gelip, uklap ýatan iki sany ofisi hem üç sany soldaty öldürendikleri hakda gürrüň edipdirler. Olar iki sany rewolwer, üç sany tüpeň we öldürilen adamalaryň ädiklerini olja alyp, sag-aman dolanyp gelipdirler. Öldürilenleriň ikisiniň ofiserdigini rewolwerlerden hem olary öldüren ýerlerindäki çadyrdan bilipdirler. Munuň ýaly şowlulyk bagtyň getirdigi hasap edilýärdi, ozaly bilenem edermen ýigitleriň batyrlygynyň netijesi hasap edilýärdi. Şonda Diňlidepäniň edil alkemynda bir tümüň üstüne granat düşüp, dört adamy öldürendigini hem ýatlapdyrlar.

— Ajal kastyňa çyksa, nirede bolsaňam tapar. Ajalyň ýetmese, her ýerde bolsaňam, her hili ýagdaýa düşseňem aman galarsyň — diýip, goja mergenleriň biri aýdypdyr.

— Hudaý öz amanadyny diňe gerek wagty alar, bu diňe onuň

islegine baglydyr — diýip, ol sözüniň ahyrynda aýdypdyr.

— Eger men onuň amanadyny eltip öňünde goýsam, ol almazmy? — diýip, Gara batyr sorapdyr.

— Beýdip bilmersiň — diýip, mergen jogap beripdir.

— Bu adamyň elindäki zat däldir.

— Ine şu gün, hut häziriň özünde men oňa amanadyny gowşuraryn. Ol islese-de bererin, islemese-de.

Gara batyr şeýle diýipdir-de, gala tarap gidipdir, sähel salymdanam atyna atlanyl gelipdir. Elindäki naýzasynы hem ýapyrybrak tutupdyr. Ol galanyň günorta derwezesinden geçip, onuň diwarynyň etegini syryp, oturan hem gyşaryp ýatan ýoldaşlarynyň ýanyна barypdyr. Olara:

— Görüň, men häzir hudaýa amanadyny tabşyrmaga gidýärin. Islese-de bererin, islemese-de — diýipdir.

Onuň aýagynyň astynda ajaýyp dor aty bar eken. Ol eýere tarap ýapyrylypdyr-da, atly kazaklara tarap ok ýaly atylypdyr. Yzynda galanlar oňa bilesigelijilik bilen syn edipdirler. Ruslaryň garymlaryndan ok atylmasy artypdyr. Kazaklar şol öňküsi ýaly topar tutup durmuşlar. Gara batyr olaryň ýanyна ýuzin salyp barypdyr-da, şobada ikisini atdan agdarypdyr. Uzakdan Gara batyryň hemme hereketini aç-açan synlamak mümkün bolmandyr, ýöne duşmanyň başyna düşen başagaýlyk gaty uly bolupdyr. Birnäçe kazak atdan agypdyr, birnäçe bolsa atyny ýüzin saldyryp gaçyp sypypdyr.

Gara batyr gala tarap yzyna dolanypdyr. Ona tarap ok ýagdrypdyrlar. Ol atyny peýwagtyna öňürdigine goýberip, galanyň diwaryna, gürrünleşip bolar ýaly aralyga gelipdir. Şol ýerde hem ol atyndan agyp gaýdypdyr. Duşman oky degen pursatynda onuň ömür tanapyny şarta ýolupdyr.

Gara batyryň edermenligine haýran galyp duran ýoldaşlarynyň bar keýpi gaçypdyr, olar Gara batyryň jesedini ýygnamagyň ugruna çykypdyrlar.

Ol öz sözünde durdy, şehit boldy — diýip, ony göterip gelýänleriň biri aýdypdyr.

Ajal onuň yzyndan ýetdi — diýip, Gara batyryň jesedini getirmäge kömekleşip, onuň atyny iýdip gelýän goja mergen aýdypdyr.

Hasrat uzaga çekmändir, şo demde gamgynlyk adamlaryň ýüzünden syrylypdyr. Sebäbi Gara batyr ençeme agyr günleriň hem gijeleriň azabyndan dyndy ahyry! Şuňuň ýaly, şuňa meňzeş edermenlikler — öz-özüňi heläklemek gaty köp bolupdy.

Kepeläniň köri ady bilen meşhur iki gözü hem kör bagşy galanyň ýkyylan günü gykylyk-galmagalyň gelýän tarapyna ylgapdyr. Yöne ol betbagt görgüli özünüň gaçjak bolşundan peýda ýokdugyna derrew göz ýetiripdir. Ol ölenleriň jesedine, ýaralylaryň göwresine, çukurdyr tümmege büdräp, iki ädiminiň birinde ýykylýpdyr.

— Il-gün, ýurt hakdaky iň soňky aýdymymy aýdaýyn — diýipdir-de, ol oturyp, dutaryny gabynadan çykarypdyr, sesiniň ýetdiginden aýdyma gygyrypdyr. Emma ajal oky onuň aýdymyny ortarasыndan ýolupdyr. Gulagyň gapyp gelýän top-tüpeň sesiniň, dumly-duşy gaplap alan ýangynyň, elhenç zenzeläniň, aýallaryň hem çagalaryň agy-nalasynyň, güpür-tapyryň arasında Kör bagsynyň aýdymy erkana, kakabaş türkmençiligiň soňunyň gelendiği hakdaky endamyň tikeneklediji pygan bolup ýaňlanypdyr.

Şol wagtky ýagdaýyň çykgyntsyzlygy, muňa hemme kişiniňem gözüniň ýetikligi hakda Guba şahyr diýen biri hem aýdyp-

dyr.

Amangeldi gönü hemme wagt, hemme ýerde häzirdi.

Ruslar ilkinji gezek cozanlarynda, gala entek gurlup gutarylmandy. Ähli maşgalalar öýlerde, çatmalarda, tümlerde galanyň içinde ýasaýardylar. Ruslaryň hüjümleri galanyň diwarynyň daş ýüzünde yzyna serpikdirilýärdi. Gijelerine duşmanyň üstüne nobatma-nobat hüjüm edilişi ýaly, gjelerine galanyň daşyna hem nobatma-nobat güýçli garawul goýulýardy. Galada aksakgal lar bir onuňka, bir munuňka ýyggnanysyp, bilelikde nähili zerur çäreleri geçirmelidigi barada maslahat edýärdiler. Başga çäreler bilen bir hatarda, biziň Garrygalanyň ýanynda parslardan basyp alan ýalňyz topumyzy Änewden Gökdepä geçirmeli edildi. Änew hemiše biziň gowşak ýerimiz hasap edilýärdi. Biz golaýda parslary ol ýerden kowup çykarypdyk. Ol ýerden kowlan ilat öz hanlaryndan jeza beriji ekspedisiýa döretmegi hem Änewi ýene-de basyp almagy köp gezek haýyış edipdi. Biz ýekeje topumyzy howp abananda, golaýdaky obalary habardar etmek için şol ýerde goýupdyk. Top sesi çykan badyna, her kim hiç zada garaşman, ýarag saýyny tutup, Änewe kömege yetiş melidi, golaýdaky beýleki obalara hem çapar ibermelidi. Biz Änewi alanymydzan soň, ikinji ýyl bir gezek şunuň ýaly duýduruş berenimizde, ol ýere sekiz müňe golaý atly ýyggnanypdy. Ine şol topy hem Gökdepä getirmeli edildi. Mundan başga-da däriniň bahasyny gymmatlatmagy, artykmaç ýarag saklamagy gadagan etmek karar edildi. Abdylla ussa topa ok guýar ýaly, döwük kündükleri hem gazanylary hökmäny suratda oňa tabşyrmaly edildi. Ýene-de watana wepalylyk barada, ony «kapyr» ruslardan gaýduwsyz goramak barada ählilik kasamyny kabul

etmeklik karar edildi. Buharadan, Hywadan biziň bolşumyzy makullaýan habarlar gelýärди.

Uruş hereketlerine başlanmazynyň öň ýanynda geçirilen ul-lakan maslahatda Hanmämmet atalyk (syçmaz) bilen Orazmäm-met han (beg) uruşmaga garşy gürlediler, öz pikirlerini güýcleriň deň däldigi bilen, türkmenleriň ýaragynyň ýokdugy bilen, güýç-lereniň hem serişdeleriň gatnaşygy şeýlekä hökman agyr netijeleriň üstünden baryljakdygy bilen esaslandyrdylar. Olar özlerine gep-leşik geçirmäge ygtyýar berilmegini teklip etdiler, ilata bolsa, maşgalalaryny guma göçürip, şol ýerde gepleşikleriň netijesine garaşmagy maslahat berdiler. Gepleşikler başa barmasa, urşy kiçijik toparlara bölünip alyp barmaly diýdiler. Olaryň pikiriçe, gala salyp oturmagyňam geregi ýok eken. Olar galanyň salynma-gy hem ilatyň bir ýere ýygnalmagy basybalyjylaryň işini aňsat-laşdyrar diýdiler. Özlerine ygtyýarly kyrk adamyň berilmegini haýyş etdiler.

Maslahata ýygnananlaryň aglabा köpüsi olaryň pikirine garş boldy. Olar ruslar yslamyň müdimilik duşmany, olar bilen bile ýaşaşmak mümkün däl, ýurdumyzy tükeniksiz gandöküşüklik bilen juda gymmat satyn aldyk, biziň daş-töweregimiz aç-açan hem gizlin duşmanlardan doly, bu ýerden gidere başga ýer ýok diýdiler. Biz öz ýurdumyzda otyrys, ruslara azar beremzok, olar bilen şärik zadymyz ýok, olara bizden näme gerekmiş? Onsoňam dünýäde Russiyadan başga Angliýa, Türkiye, Fransiýa, Hytaý ýaly döwletlerem bar ahyry, olar ruslara edenini edip ýörmä-ge ýol bermezler. Biz gala gurup, ähli garyndaşlarymyza hem goňşularymyza kömek sorap ýüz tutmaly. Biz galanyň içinde öz ýurdumyzy gorap, öz maşgalamyzy gorap, tä iň soňkymyza çenli ölmeli, ýöne özümize agyzdyryk saldyrmaly däl. Biziň

topragymyz goralmagyna hem pida çekilmegine haklydyr. Ähli gorkaklar, ikirjiňlenyän nalajedeýinler, ylalaşyjylar, urşa, goran-maga garşı çykýanlar halka, ýurda hem muslimançałyk işine dönüklik edýän adamlardyr. Iň soňunda hem biz türkmenler duşmandan gaçyp gidiberer ýaly Buharanyň, Hywanyň gorkak nökerleri däl ahyry.

Birnäçe ýyl şondan öň Kerimberdi işan bilen bile Mekgeden gelen araplardyr türklerem öz-özüni saklamak hem yslamyň umumy işini goramak üçin ruslar bilen gaýduwsyz görüşmegiň zerurdygyny aýdypdylar. Ruslar öňlerem bu ýerlere aralaşjak bolup telim gezek synanyşyp görüp diler. Ýöne otrýadlary paý-hynlanansoň, olar yzlaryna gaýdypdylar. Bu gezegem, eger biz gaýduwsyzlyk bilen pugta dursak, ruslar giderler. Eger biz olar bilen gepleşiklere başlasak, gowşaklyk etsek, ýáydansak, onda ruslar hemişelik galarlar, özleriniňkileri getirerler hem bizi bar zatdan mahrum ederler. Biz şonda näderis? Iňlisler ýarag kömegini etmegi wada berýärler. Eger ähli maşgalasyny bir ýere ýygnamasak, türkmenler uruşmazlar. Iň ahyrynda hem goý maşgalalarymyz biziň bilen bile heläk bolsunlar, bary bir olar bizden soň olja bolarlar. Raýat bolmagyň nämedigini biz bu gün görmeli däl. Hatda dinibir halkdan hem onuň hökümdaryndan (Horezm) sütemden, paç-hyraçdyr kemsidilmekden başga gören zadymyz ýok. Ruslar näme ondan gowudyr öydýänizmi? Olar ymamynyň baştutanlygynda Kawkazyň ýaryny parçalapdyr diýýärler. Muslimanlar Ruma (Türkiýä) gaçyp gitmäge mejbur bolanmyşlar. Iňlis patyşasy ruslary halanokmyş diýýärler.

Urşuň tarapdarlarynyň, halkyň aglabा köpçüliginiň aýdan zatlary şunuň ýalydy.

— Men ruslary halamok — diýip, Atalyk aýtdy. — Men ola-

ryň kimdigini Hywada görendirin. Men hywalylar bilen ruslaryň urşuna gatnaşdym ahyry. Meniň watana-da, dini ygtykada-da garşylygym ýok. Meniň öz ykbalomyza, maşgalamyzyň ykbaly-na nebsim agyrýar. Men başga zat aýtjak däl. Eger gerek bolsa, men siz bilen bile ölerin.

Märekäniň allajy nazary hem goh-galmagaly Atalyga uzak gürlemäge maý bermedi. Onuň yzyndan Orazmämmet han gürledi.

— Ýurtlar hem halklar kasam bilen däl-de, top bilen, tüpeň bilen goranýarlar — diýip, ol gürläp başlady. — Kasam, ant, soňam lebziňden dänmek, ýurdy saklaman, gaýta weýran edýär. Men özümüz, ýurdumyzy, çagalarymyzy hem aýallarymyzy şeýle aýylganç ejire sezewar etmäge hiç hili zerurlyk ýokmuka diýýarin. Ruslar biziň öرنki sanyna bakman gyran parslarymyzam däl, tatlarymyzam däl. Eger siz bu gün öz guran toprak galaňyz bilen ruslara garşy durmak isleyän bolsaňyz, bu siziň ýer ýüzünde galdyran iň soňky keşdäňiz bolar. Ejiz towşan tüyräk bolsa ýagşy. Doňzuň arkasyny tüýüniň tersine däl-de, ugruna sypanyň ýagşy. Eger bu aňkasy aşan mähelläniň, aklyny aldyran adamlaryň gepine gitsek, biz ähli emlägimizem, özümüzem heläk ederis. Maňa gepleşik geçirmäge ygtyýar edilmegini soraýaryn. Men bu kasamyňzy kabul etmeýarin, ähliňizi hem beýle etmekden saklanmaga çagyryaryn.

Märekäniň arasyndan gazaply sesler ýaňlanyp başlady:

— Ruslardan näçe hak aldyň? — Hemşerileriň kim? — Haçan dinden dändiň? — Dönük! — Haýyn! — Ruslary gyrmagy Atalyk bilen Orazmämmetden başlamaly!

Adamlaryň sesinden olaryň ýetjek derejesine ýetendigi, çäkden geçirip, Atalyk bilen Orazmämmet hanyň bokurdagyna ýapy-

şaýmagynyňam daş däldigi görnüp durdy.

Şolardan soň geplän aksakgallar märekeň köşeşdirmek bilen boldular, Atalyk bilen Orazmämmet hanyň berýän maslahatyň ak ýürekdedigine, olaryň watany goramaga taýýardygyna ynandyrdylar. Ätiýaçlylyk hem seresaplylyk etmek gowy zat diýdiler. Hemme kişini parahatlyga, pähim-paýhasa çagyrdylar, her bir adama, onda-da Orazmämmet han bilen Atalyk ýaly atly-abräýly adamlara öz pikirini, pähim-paýhasyny erkana aýtmaga mümkünçilik bermegiň zerurdygyny nygtadylar. Eger şeýle edilmejek bolsa, ondanam bir maslahat bolarmy diýdiler.

Şeýlelikde, bu meseläniň düýp manysy babatda biri-birine çapraz pikirler orta atyldy hem aksakgallar belli bir karara gelip bilmediler, meseläni halkyň ygytyýaryna hödürlemeli, özem köpçüligiň erki azlyk üçin hökmäny bolmaly diýen netijä geldiler. Köp müň adam gatnaşan maslahat biragyzdan diýen ýaly uruşmaly diýen netijä geldi. Hut şol ýeriň özünde öz obalaryny hem tirelerini bulaýan aýry-aýry aksakgallary hem olaryň obasyny talaňa salmaly, rus häkimiýetleri bilen aragatnaşyk saklaýan Dykma serdaryň o6asy Börmäni talap ondaky maşgalalary Gökdepä götürüp getirmeli etdiler. Çulba baýyň öýüni ýumurmak, Köşi obasyny weýran etmek bellendi. Şübheliräk görülyän köp adamlaryň atlary agzaldy.

Ýöne öýleri ýumurmaly, obalary weýran etmeli bolmady. Müň atlydan ybarat ýörite otrýad bilen Börme obasy talanan- dan soň, ikirjiňlenýän adamlaryň hemmesi köpçülige goşulyp, Gökdepe galasyna jemlenip başladы.

Şu wakalardan soň ähli halk bolup kasam etmek baradaky mesele öz-özünden çözüldi duruberdi. Märeke ilki bolup Orazmämmet han bilen Hanmämmet atalygyň ant içmegini talap etdi.

Kasam şeýle ýagdaýda kabul edildi. Birnäçe işanlaryň, mollalaryň, aksakgallaryň arasynda duran Kerimberdi işanyaň öňünde elde göçürilen äpet gurhany goýdular. Kasam edýänler işan bilen gurhanyň aralygyndan ýöne geçip gitse-de bolýardy, iki elini gurhana degrip, ýüzüne sylsa-da bolýardy. Agyr märeke:

— Orazmämmet! Atalyk! — diýip, gygyryp başlady. Halkyň talabyna boýun bolup, olar ilki kasam etmeli boldular.

— Sen bir akmak halk ekeniň! — diýip, Orazmämmet han aýtdy. — Özümiň akmak bolanyň üçin däl-de, seniň akmak bolanyň üçin men şu kasamy kabul edýärin, şu ýerde-de ölerin. Özüne abatlyk islemeýän bolsaň, senem ölmegi başarı!

Ol şeýle diýdi-de, gurhanyň gapdalynadan geçdi. — Men size Atalygyň namart däldigini subut ederin — diýip, Atalyk görgüli aýtdy. — Dinden çykan biz däldiris, dinden çykan akmak halky nähak ýola iterýän adamlardyr. Ine menem geçýärin!

Müňläp-müňläp märeke başyny dik tutup, uly tertiplilik bilen şondan soňky aýylganç wakalar bilen biziň aramyzda keserip ýatan heläkcilik çägindен aňry ätledi.

Bu gürrüni edilen wakalardan has soň, Dykma serdar öz ýoldaşlary bilen ruslardan biziň tarapymza gaçyp geçenmiş diýen habar ýaýrady. Dykma serdar özüniň ruslaryň arasyна gitmeginiň sebäbini olaryň planlaryny, güýjuni biljek boldum diýip düşündirdi. Ol indi bu işi gutaran hasap edýändigini, şonuň üçinem özüniň hem börmelileriň maşgalalarynyň ýesir alynmagynyň düşünişmezlikden bolan zatdygyny aýtdy. Öz sözüne gulak asan ähli adamlar bilen bilelikde ähli halkyň duran ýerinde durjakdygyna ynandyrdy. Onuň bu sözleri esasly diýlip bilindi hem ony saýry tutmak bes edildi. Dykma serdaryň sözlerine görä, rus otrýadlaryna iki sany ýomut — Musa han bilen

Molladünder ýolbeletçilik edýärmiş. Dykma serdar Musa han bilen dilleşenmiş, ol rus otrýadlarynyň planlary hakynda habar berip durjakmyş. «Kim Musa hana gabat gelse, ony atsyn, ýöne urmasyn. Molladünder bolsa «kapyrlaryň donuna» giren adam, ol ruslara çyn ýürek bilen gulluk edýär. Her zat etmeli welin, onuň ýoguna ýanmaly» diýdi. Dykma serdaryň sözleri maglumat üçin kabul edildi. Özuniň soňky hereketleri bilen Serdar öz wadasyny pugta berjaý etdi.

Ruslar barha golaýlaşyp gelýärdi. Biziň bölek-büçek kiçijik atly toparlarymyz kem-käs iş bitirmän duranokdy, ýöne onuň duşmana ýetirip bilýän ullakan zyýany hem ýokdy. Galadan indi ýetip gelýän rus güýçleriniň öñ hatarlary görnüp başlapdy. Aýgytly çaknyşyk öňdedi. Gorky-ürkimiz ýokdy, sebäbi entek köpçülük bolup, duşman bilen aýgytly çaknyşyp görmändik, şonuň üçinem hakykaty doly gözüne getirip bilmeyärdik.

Biz şondan ozal ruslary diňe iki gezek görüpdk. Birinji gezek Buhara emiri kömege çağyranda, müň atlynyň hatarynda Ketdegorganyň etegindäki söweše gatnaşypdyk. Emir Muzafer ruslar bilen ýaraşyk barada gepleşik geçirip başlandan soň biz öýümize gaýdypdyk. Ikinji gezek biz rus otrýadlary Uzyn adanyň ýanynda gury ýere düşjek bolanlarynda olaryň üstüne çözupdyk. Şonda ruslar bizden gämilerine gaçyp gutulypdylar. Halk köpçülügi ruslary entek görmändi hem olar hakda bilýän zady ýokdy. Galadaky köp adamlar: «Gylyjymyz ruslara ötermikä? Olaryň näçe kellesi barka? Her bir orsuň näçe jany barka?» diýşip, öwünjeňlik bilen gürleyärdiler. Ozal uruş gören, ruslaryň kimdigine belet adamlar öz ýoldaşlarynyň bolşuna seslerini çykarmış syn edýärdiler. Diňe olaryň kábiri «Ony basym özü-

ňız görersiňiz. Basym görersiňiz» diýen gysgajyk jümleler bilen jogap berýärdiler.

Nurberdi hanyň uly ogly Berdimyrat han egni ýüpek donly, eli ýalaňaç gylyçly galanyň hemme ýerine, öň hatarlardaky mergenleriň arasynda aýlanyp çykdy.

— Allanyň dabaraly günü ýetip gelýär — diýip, ol aýdýardы. — Ol günü garşylamak, öňem telim gezek toý edişimiz ýaly, toý etmek gerek. Alla bizzendir. Yeňsek, bize uly şöhrat garaşyár, ölseк — jennet. Şatlykly ýylgyryp, ýalaw ýaly gylyjymyzy syryp, duşmanyň üstüne şır kimin topulalyň. Mert boluň. Yza çekilmek ýok, rehim-şepagatam ýok. Ölmek üçin şu günden, şu günlerden, öndäki şol aýgytly günden gowy gün ýokdur!

Aýgytly günler golaylaşyardy... Açyk howaly günüň ir säheri ýadyma düşyär. Aýmançalaryň birinde Gönübek bir topar aksakgallary hem dostlaryny daşyna üýşürip otyrды. Ol öten aşşam düýş görendigini gürrün berýärdi. Düýşünde Gönübek ak çus eşejigini çapdyryp, günorta-gündogara tarap barýarmış. Öñünde-de bir telär garalyp görünýärmiş. Eşejik ýüzünüň ugruna şol teläriň üstünden uranmyş, ol hiç zat bolmadyk ýaly yoluny dowam etdirenmiş, Gönübek bolsa ýykyylanmyş...

Kim meniň bu düýşumi ýorup berjek? — diýip, Amangeldi goni oturanlara ýüzlendi. Hemme kişi sesini çykarman dymyp otyrды. Onsoň Gönübek özünüň iň ýakyn dostlarynyň birine ýüzlendi hem onuň öz düýşünü ýorup bermegini haýyş etdi.

— Islešeň ýoraýaryn — diýip, dosty jogap berdi. — Ýorup bilerin...

— Gaty cynam bilen haýyş edýän — diýip, Gönübek janlandы.

— Bu gezek ruslar bizi ýeňip bilenok — diýip, dosto düyşi ýorup başlady. — Yöne, Gönübek, sen ölyänsiň...

— Ylahy omyn! — diýip, Gönübek sakgalyny sypap oturyşyna üç gezek gaýtalady. — Sen bu düýşüň ýorgudyny bölek-bölek düşündir — diýip, ol soňra dostuna ýuzlendi.

— Ol çusja kiçijik eşeg-ä biz — diýip, dosto jogap berdi. — Sen halkyň sylagly adamy, onuň aýdymçysy, biziň durmuşymyzyň ruhy daýanjy, şonuň üçinem ol eşegi sen münüp barýarsyň. Seniň münüp barýan eşegiň üstünden uran teläri bolsa biziň üstümize gelýän hem ýolumyzda keserip duran ruslar. Eşegiň teläriň üstünden urmagy bolsa öňümüzde duran aýgytly çaknyşyk. Eşegiň hiç zat bolman öz ýoluna gidibermeginden görnüşi ýaly, biz öňümüzde duran päsgelçiliği ýeňip geçýäris. Seniň ýkylyp galmagyň bolsa, aşgär zat, biz soňky ýolumzy sensiz dowam etmeli bolýas — diýip, dosto düýşüň ýorgudyny tamamlady.

— Ylahy omyn! — diýip, Gönübek ýene üç gezek gaýtalady, ýene sakgalyny sypady.

Oturular düýşüň beýle ýorgudydandan nägile boldular, heý, şeýle günlerde hem şeýle zatlary aýtmak bolarmy?! Yöne Gönübegiň özi welin bu ýorgutdan kanagatlandy.

— Şundan gowy, şundan dogry ýorgut ýok, bolubam bilmez, men başga ýorgudy islämogam — diýip, ol aýtdy.

Şondan soň üç-dört gün geçdi. Hemme zat ruslaryň bu gün-erte galanyň üstüne döküljekliginden habar berýärdi. Olardan öňürtmek kararyna gelindi. Daň bilen hemmämiz jem bolup hüjüme geçmegi, birden ruslar gala goragsyz tarapdan hüjüm edäýende gaýtawul berer ýaly, galada diňe az sanlyja adam galdyrmagy şertlesdik. Ir aşsamdan başlap, uzak gjisesi bilen taýýarlyk görüldi. Kim gylyjyny çalýardy, kim taýagyň ujuna gyrykylyk

berkidip çalýardy, kim pyçagyny çalýardy, kim gyssagarada ok guýýardy, kim däri taýýarlaýardy. Daňa golaý galanyň diwarynyň daş ýüzündäki kälin içinde ýer-jaý ýokdy, nökerlerden ýaňa hyryny-dykyndy. Şertli alamata eýerip, hemme kişi «Alla!» diýip, duşmanyň üstüne topulmalydy. Hemme kişi howsala bilen garaşýardy. Säheriň sergin şemaly öwsüp başlanam bolsa, entek garaňkydy... Ahyry ýiti sykylyk ýaňlandy. «Al-la-a-a! Al-la!» diýen sesler müňlerçe gursakdan dyňzap çykdy. Gijäniň dartgynly ümsümligini ýaňlandyrıp, sansyz gykylyk-galmagal uzaklara ýaýrap gitdi. Aýagy ýalaňaç, köýneginiň ýeňi, balagynyň gonjy çermelgi mähelle gara ergin bolup ruslara tarap eňip ugrady, nä-mälim garaňkylyga, syrly garaňkylyga siňip gitdi. Yzy üzülmän, topar-topar bolnup gygyrylýan «Al-la-a-a!» diýen zowwam sesler atyşygyň paýyrdysy bilen goşulyşyp başlady. Uzalyp gidýän duşman garymlary şol pursatyň özünde tüpeňlerden hem mitralezleriň agzyndan çykýan otdan ýaňa ýagtylyp gitdi. Başagaýlyk, başly-baratlyk bilen atýardylar. Toplar dymýardy. Nökerler gidip baryşlaryna ýykylýardylar. Kim sessiz-üýnsüz ýykylýardy, kim «oh!» diýärdi, kim «ah!» diýärdi, kim süýkdürüp gygyryardy, çırkin gygyryp ýykylýanlaram bardy. Daş-towerek ýykylýan nökerden doludy. Kimiň ýykylanyny, nädip ýykylanyny, ýaralanypy ýa-da ölüp ýykylanyny seljerer ýaly dälди.

Aman galanlar öňe ylgaýardylar. Yzdan gelýänler ölenleriň jesedine, ýararylara büdräp ýykylýardylar, ýerlerinden turup, ýene öňe ylgamagyny dowam edýärdiler.

Ýolda ýykylanlar gaty köp boldy. Ýekeje ok hem boş geçenok diýen ýalydy, sebäbi gaty üýşmek bolnup çözulypdy, märeke hem inine ýaýrandy, hem öňi-ardy ýokdy. Ylgap barýan adamalaryň ok degip ýykylýany köp bolansoň, olaryň hatarlary barha

seýrekleyärdi. Käyerlerde atyşk kesilipdi, adamlaryň gykylygy, ýaraglaryň jarkyldysy, sögünç, nagra eşidilýärdi, bu biziňkileriň duşmanyň üstüne ýetendiginiň hem çapyp başlandygynyň alamatydy. Basym garymyň uzabóýuna atyşk kesildi, hemme ýerde türkmenleriň sesleri eşidilýärdi, käte olaryň sesine ruslaryň düşnüsiz gykylygy hem goşulyardy. Garymlardaky mergenleriň birentegi çapyldy, birentegi ýaragyny taşlap gaçyp gitdi. Göze görnüp gaçýanlaryň yzyndan kowýardylar. Adamlaryň köpüsü garymlarda güýmenip galdy, olar ýarag, ok gözleyärdiler, ölenleriň aýakgaplaryny çykaryp alýardylar. Daş-töwerek ölülerden, ýaralylardan leýis bolup ýatyrdy, öli, ýaraly ruslar, türkmenler, iňnildi, — bu zatlaryň hemmesi jemlenip tamamlanyp barýan gjijäniň alagaraňkysyna duwlanan aýylganç kartinany emele getirýärdi. Käbir adamlaryň sudury bir eýlák, bir beylák ylgayardy, birnäçeler bolsa gala tarap eňipdiler. Rus lagerinde nirelerdedir bir ýerlerde howsalaly gykylyk, düşnüsiz sesler eşidilýärdi. Aradan birneme wagt geçenden soň, ruslar tarapyndan ýene atyşk başlandy, ýöne indi ol ullakan zeper ýetirip bilenokdy.

Howa ýagtylyp başlady. Hemme zat aýyl-saýyl boldy. Ruslar diňe mergenleriň seýrek hataryny galdyryp, garankynyň içinde gaty yza çekilipdirler. Biziňkileriň köpüsü gala tarap dolandylar. Kim olja alan ýaragyny getirýärdi, kim öleniň jesedini, kim ýaralyny alyp gelýärdi, käbirleri bolsa hiç sebäp ýok ýerinden yzyna dolanypdy. Garymlaryň içi öldürülen rus soldatlaryndan doludy. Kimiň kelle çanagy pytradylypdyr, kimiň garny silkilipdir, kimiň eli ýok. Özem her hili ýagdaýda ýatyrlar, hemmesiniň diýen ýalam egin-eşigi sypyrylgыdy. Türkmenleriň jesedi dürli ýagdaýda sergi bolup ýatyrdy: kim ýüzin ýatyrdy, kim ýüplük ýaly süýnüp ýatyrdy, kim gapdalyna gyşaryp ýatyrdy. Haýsy ýanyňa

seretseň, gan yzy bolup durdy.

Biziňkileriň jesetleriniň bir bölegi gije gala äkidilipdi, bir böle-
gi, has dogrusy, köpüsi henizem ýygnalman ýatyrdy. Ýatanlaryň
birnäçesinde henizem dirilik alamaty bardy. Jesetleri hem ýaraly-
lary ýygnamak dowam etdirildi. Basym söweş meýdany bütinley
arassalandy. Mergenler garymlara ýeke-ýekeden hem top tutup
gelip başladylar. Olaryň birnäçesiniň elinde berdankasy bardy,
batyr ýigitler olja alan ýaragyny ogluna, doganyna ýa-da başga
bir ýakyn adamyna beripdiler. Olaryň köpüsiniň bolsa hyrlisy
bardy. Galanyň bir ol ýerinden, bir bu ýerinden biziň atylary-
myz çykyp başlady hem dürli tarapdan duşman sapyna tarap
süýşüp ugrady. Uzakdan topar tutuşyp duran atly kazaklar hem
görünýärdi. Toplardan ok atylyp başlandy. Top oklarynyň birnä-
çesi galanyň içine ýa-da golaýyna düşýärdi, birnäçesi garymlara
düşýärdi.

Daş-towerek hereketden doludy. Biziň atylarymyz kazakla-
ryň yzyndan kowup gitdiler, pyýada mergenleriň oduna sezewar
bolubam yzlaryna gaçdylar. Gunortanlar atly ýigitleriň bir topa-
ry dolanyp geldi. Olar atly kazaklaryň yzyndan kowandyklaryny,
kazaklaryň baştutanynyň hem türkmendigini gürrüň berdiler.
Şol türkmeniň gaçyp barýarka zyňan zady diýip, bir bölejik ka-
gyzy berdiler. Ruslaryň häli-şindi diýen ýaly dürli kagyzlary
taşlap durandygyny, ol hatlarda bolsa uruşman boýun egmegin
teklip edilýändigini aýtmak gerek. Ol hatlar haýbat atmak bilen
tamamlanýardı.

Bir ýerden sowatly adam tapyp getirdiler. Ol hat Musa han-
dan eken. Ol hatynda ruslaryň şu gün aýgytly hüjüme geçmegeni
ýüreklerine düwendigini, sonuç üçinem söweše taýýar bolup
durmagy maslahat berýärdi. Hatyň mazmuny galadaky ähli

adamlara, galanyň diwarynyň daş yüzündäki mergenlere ýetirildi.

Şehit ölenleri ýuwup-artyp oturman, geými bilen jaýlaýmaly bolansoň, bu iş aňsatlaşýardy, şonuň üçinem aradan kän wagt geçmäňkä, jaýlanmadık ýekeje jesedem galmady. Gaty köp ýaralylar tümlerde hem öýlerde iňleşip ýatyrdylar. Aýallary hem ga-ryndaşlary olaryň daşynda pelesaň kakýardylar. Yöne hekimden, däri-dermandan peýda ýokdy, hemme zat bedeniň düşen ýara çydam edip biljegine-bilmejegine, ýaranyň agyrlygyna ýa-da ýeňilligine, ok ýarasdygyna ýa-da naýza ýarasdygyna baglydy. Kysmaty dolan bolsa öler, ýogsa-da diri galar diýip, adamlar öz-özlerini köşeşdirýärdiler, umyt edýärdiler. Adamyň sanalgysy dolmadyk bolsa, däri-dermanam häki bir sebäpdir, kazasy dolan bolsa-da däri-dermandanam peýda bolmaz diýyärdiler.

Toplaryň hem tüpeňleriň atlyşy güýçlenip başladı. Uzakdan görünýän gaýda-gaýmalaşyk, öň hatardaky mergenleriň hatarlarynyň gürelmegi Musa hanyň duýduryşynyň dogrudygyny tassyklaýardy. Dolanyp gelen atly ýigitlerem ruslaryň söweše taýýarlyk görýändigini tassykladylar. Ähli mergenleri galadan daşary çykaryp, amatly ýerlerde ýerleşdirmek, men diýen mergenleri saýlap almak kararyna gelindi.

Her zada garaşybermeli pursat geldi. Mergenleriň ýerleşen ýerine suw, azyk eltip gelen adamlar ruslaryň adatdan daşary güýcli ot sowurýandygyny, mergenleriň köp ýitgi çekýändigini habar berdiler. Goşmaça güýç gerekdigini, sebäbi ruslaryň güýçlerini jemläp, barha öne omzaýandyklaryny aýtdylar. Biziň mergenlerimiziň oky olara ýetmänsöň, olar arkaýyn hereket edýärmışler. Diňe olaryň kabiri biziň berdankalarymyzyň okundan heläk bolýarmış, yöne berdanka bizde juda azdy.

Mergenler hem söweše döwtalap beýleki adamlar topar-topar bolup ýa-da ýekelikde öz saýlap alan ýerlerine gidýärdiler. Galada diňe sowuk ýaragly adamlar galdylar. Olara biziň mergenlerimize kömek gerek bolaýan halatynda galanyň diwarlarynyň daş ýüzündäki käliň içinde häzir bolmak tabşyryldy.

Biz dessine özümiziň ýeke-täk topumyzy Dinlidepäniň üstüne çykarmak bilen bolduk. Birnäçe top okuny guýan Abdylla ussa topy atmaga taýynlanyp başlady. Biz gaty kap adam bolup, bilesigelijilik bilen topuň atylyşyna syn etmek üçin depäniň üstüne çykdyk. Mazaly taýýarlanandan soň, nyşana alyp, Abdylla ussa topy güwledip goýberdi. Dürli tarapdan «Ja-an! Ja-an!» diýen sesler ýaňlandy. Topuň nilinden çykýan goýy tüsse daş-tö-weregi gabsap aldy. Tüsse dargaşansoň, Abdylla ussa ony ikinji gezek atmaga taýýarlanyp başlady. Ýene-de şol öňki gümmürdi, ýene-de şol öňki tüsse, ýene-de şol öňki begençli sesler.

Ruslar agyr märekäniň depäniň üstünde üýşmek bolup duranyny görüp, bize tarap birnäçe top okuny gönderdi. Top oklary biziň golaýjagymyzda ýaryldy, onsoň biz dargamaga mejbur bolduk. Diňe Abdyllanyň ýeke özi atmagyny dowam etdirmäge synandy. Ýöne mergenleriň ýatan ýerinden bir adam Abdylla ussa top atmasyn diýen haýış bilen geldi, sebäbi onuň oklary zordan mergenleriň üstäsyr geçýärmiş, olar özümiziňkiler üçin howplumyş, ruslara edip bilýän zady ýokmuş. Dogrudanam, top okunyň atylyp barşyny-da synlap durmalydy, onuň öňünden sowlubam ýetişmek mümkindi! Biz topumyzdan köp zada garaş ýardyk, ýöne ony ulanyşymyz şunuň bilen tamamlandy. Ol top soň-soňlaram depäniň üstünde idi-yssywatsyz uzak wagtlap ýatdy. Öň hatarlardaky mergenler biri-birinden eýmenç habarlar getirýärdiler. Uly ýitgiler çekýändigimizi, ruslaryň uly güýçleriniň

barha golaýlaşýandygyny, ýagdaýyň bütinley ýütgäýmeginiň aşgär bolup ugrandygyny aýdýardylar.

Günortana golaý tüpeňlerden hem toplardan ok atylyşy ýet-jek derejesine ýetdi. Mergenler bilen galanyň aralygynda biziň mergenleriň ýatan ýerine gelýärkä ýa-da ol ýerden barýarka ok degen adamlarymyzyň jesetleri görünýärdi. Aýallar, çagalar hem gojalar: «Yslama kuwwat ber!» «Ýa hudaý!» diýşip, allaha ýalbarýardylar. Käbir aýallar arkalaryna suwly meşik ýa-da çörekli torba alyp, galadan garymlara tarap ylgaýardylar. Ok olary hem aýap durmaýardy. Birnäçeleri bolsa sag-aman yzyna dolanyp gelýärdi.

Günortandan soň top atylyşy has güýçlenip, tüpeň atylyşy birneme kiparlady. Birdenem garaşylman durka «Ura-a-a! Ura-a-a!» diýen sesler howany ýaňlandyryp gitdi. Ruslar naýzalaryny gezäp topuldylar. Biziňkilerem «Al-la-a-a!» diýip, källerden hem çöketlerden çykyp öňe eňdiler. «Ura!» hem «Alla!» diýen sesler goşulyşyp, güwläp durdy, ýarylýan granatlaryň sesi hem şol güwwüldä goşulyp gidýärdi. Biziňkiler ylgap ýetýänçäler, ruslar biziň mergenlerimiziň ep-esli bölegini paýhynladylar hem garymlary eýelediler. Mergenleriň bir bölegi gala tarap gaçyp gaýtdy. Ruslar ýakyn aralykdan biziň topar tutup barýan adamlarymyzyň üstüne ajal oduny ýagdyrdylar. Şol «alla!» hem «ura!» diýen sesler henizem howany dolduryp durdy. Biziň hatarlarymyz seýrekleýärdi. Biziň hüjüme geçen adamlarymyz bilen mergenleriň pozisiýalaryndan gaçyp gelýän adamlar garyşanda, aljyraňlylyk başlandy. Biziňkileriň bir bölegi ruslaryň üstüne ylgamagyny dowam etdirdi, bir bölegi ýaýdanyp aýak çeken ýaly boldy.

Gönübek hem hüjüme barýanylaryň arasyndady. Ruslar bi-zinikileriň aljyraňa düşenini görüp, garymlardan ylgap çykdylar-da, olaryň üstüne eňdiler. Alla!.. Ura!.. Alla!-. Ura!.. Günün günortany ruslar bilen türkmenler döwüş gurup başladylar. Biri çapýardy, biri sançýardy, biri atýardy. Şakyrdy, düňküldi, goh, gümmürdi, çirkin sesler, iňnildi dynman ýaňlanýardy, niräne baksan, gan akýardy, ruslaryň hem türkmenleriň jesetleri çasyp ýatyrdy, türkmenleriňki köpdi... Ruslaryň sany barha artýardy, yzdan çaltlyk bilen täze güýçler gelip ýetişýärdi. Top hem tüpeň atylyşy ýetjek derejesine ýetipdi, bütin dünýä elhenç gümmür-dä gaplanyp duran ýalydy. Biziň hatarlarymyza aljyraňlylyk aralaşypdy, ruslaryň bolsa ruhy göterilen ýaly bolupdy. Biziň käbir adamlarymuz yzlaryna gaçyp başladylar. Ruslaryň gykylygy has güýçlendi. Gala tarap gaçýanlaryň sany barha artýardy. Ruslaryň yzyndan kömege gelenler öň hatardakylar bilen goşulyşdylar. Sähel salymdan soň hemme kişiniň ýüzi gala tarap öwrüldi. Öňden kä onda, kä munda ýykylanlaryny taşlap, türkmenler gaçyp barýardylar, yzlaryndan bolsa üstünlikden gylaw alan ruslar arany ýygryp gelýärdiler. Indi diňe «Ura!» diýen sesler eşidilýärdi... Ruslaryň hemmesi duran-duran ýerinden, dürli aralykdan gala tarap eňipdiler. Biziň heläk boljagymyz iki uçsuzdy. Aýry-aýry adamlar, aksakgallar näçe gygyrsalar, gaçyp gelýän mähelläni yzyna dolap biler ýaly däldi. Ruslaryň ýeňşi aşgär boldy.

Giden meýdan dürli ýagdaýda ýatan maslykdan doludy, aňyrrakda rus hem türkmen maslyklary garym-gatym ýatyrdy, galanyň diwarlaryna golaýlaşdygyça, diňe türkmenleriň maslyklary ýatyrdy. Gala gaty golaý galypdy. Ruslar biziňkiler bilen bile gala kürsäp uraýjak ýalydy. Galanyň içindäki başagaýlyk

gaty uludy. «Näme üçin siz bizi bu ýere ýygnadyňyz?», «Näme üçin kelläňize telpek geýip, sakgalyňzy ösdürip ýörsüňiz?», «Namartlar!» diýip, üýtgeşik howsala düşen aýallar gygyryşýardylar. Käbirleri bolsa başlaryndan sypyryp alan gyňaçlaryny galgadyp, «Biziň arkamyzda gizleniň!» diýip gygyrýardy. Köp aýallar gaçyp gelýänleriň öňünden çykmak üçin ylgadylar.

Ahyrky pursat golaýlap gelýärdi. Galada gaçyp gelýänleriň öň hatary öň bu ýerde duran adamlar bilen gatyşdy. Adamlar uly basga düşüp diler. Gykylyk, agy-nala, aljyraňly urunma, çagalaryň agysy... «Ýör, ýör! Alla, haýda, durma... Alla-a-a» diýen sesler eşidilýärdi. Gykylyk-galmagal artdy, birdenem garaşyłman durka märeke özleriniňkiniň hem ruslaryň öňünden ylgady. Öňe hem-yza ylgaýanlaryň tolkuny sepleşdi, türkmenleriň mähellesi artdy. Sähel pursat ýaýdanyp aýak çekdiler... Aýallar ýaglyklaryny galgadyp gygyryşýardylar... «Al-la-a!... Ura-a-a! Al-la-a!»... Ýene-de bar märeke ruslaryň üstüne eňdi. Zor salnыш şeýle bir güýclüdi, öňe eňenleriň sany şeýle bir köpdi, ruslar agyr märekeňiň arasyňa çümüp gitdi. Olaryň köpüsi çapylyp taşlandy, sähel bölegi yzyna gaçdy. Indi ters ugra ylgaýardylar, ylgaýanlaryň tertibem önkiniň tersinedi, — öňden ruslar, yzdan türkmenler barýardylar. Gaçyp barýan ruslaryň sany artyardı, sebäbi olara kömege gelýän täze güýçlerem goşulyşyp yzyna gaçýardı. «Alla!» diýen sesler güýcli ýaňlanýardı, «Ura!» sesleri ysgynsyz eşidilýärdi. Sähel salymdan soň bolsa «Ura!» sesleriniň eşidilişi düýbünden kesildi. Türkmenleriň maslygynyň, ruslaryň hem türkmenleriň maslygynyň, diňe ruslaryň maslygynyň üstünden geçip, agyr mähelle öňe süýşüp barýardı, birileri kowýardylar, beýlekileri janyny halas etmek üçin gaçýardylar. Toplardan ok atylmasy kesildi. Onda-munda ruslary kowup

barýan atly toparlarymyz görnüp başlady. Kazaklaryň olaryň öňünde durjak bolmak synanyşygy netjesiz boldy. Ruslaryň hatarlary çağşap başlady. Biziň ýeňşimiz aşgär görnüp durdy. Ruslaryň maslyklarynyň sany barha artyardy. Gaçyp baryanla-ryň söbügini sydyrdyp, baryny gyryp gutarmagam mümkindi. Alysdaky artilleriýa pozisiýasyny taşlap gitmek bilendi. Ruslar galanja güýçlerinden mergenleriň hataryny düzüp, daýanç edinmekçi boldular. Biziňkileriň bir topary ruslaryň taşlap giden ýaraglaryny, okly pešeňlerini ýygnap, yza galды.

Gün ýaşara golaýlap barýardy. Adamlar halys tapdan düşüpdiler. Kowup barýanlaryň sany ilki birnäçe ýuze, soňra birnäçe onluga çenli azaldy. Garaňky düşüp başlady. Kowgy bes edildi. Atyşyk sesi düýbünden eşidilmeýärdi. Alagaraňkyda üýüşüp oturan adamlar, yzyna ýöreşip gelýänler, meýdanda alakjap, rus maslyklaryny sermeşdirip ýörenler görünýärdi. Kä ondan, kä mundan ýaralylaryň iňnildisi eşidilýärdi. Meýdanda ýakyn adamlarynyň jesedini gözläp ýören aýallaram peýda boldy, olar diri galanlara gözüň aýdyň diýärdiler. Adamlar biri-birleriniň atlaryny tutup gygyrysýardylar, diri galanlary tükelleýärdiler. Ölenleriň jesedini, ýaralylary gösterip, topar tutup gala tarap barýan adamlaryň sudury garalyp görünýärdi. Meýdanyň içindäki hereket uzakly gije hem kesilmedi. Söweše gatnaşanlar gala dolanyp gelýärdiler, aýallardyr jesetleri hem ýaralylary ýygnamak üçin bellenen adamlar bolsa galadan çykyşyp barýardylar. Ertire çenli cukura zada gaçyp ýa-da ruslaryň jesetleriniň astyna düşüp galan birlän-ikilän adam bolaýmasa, meýdanda biziňkileriň ýygnałmadyk jesedi galmandy. Öldürilen soldatlar bolsa bütin töwerekde serlişip ýatyrdy.

Gijäni garaşyp geçirdik. Diňe ertir ir bilen ruslaryň galanja

güýçlerini alyp gidendikleri hakdaky habary eşidenimizden soň ýeňendigimize çynymyz bilen begendik. Birek-biregi gutlamak, çäksiz begenç, çekilen köp pidalaryň yzasy — hemme zat garym-gatymdy, galany goraýjylar şeýle alasarmyk hem çapraz duýgulary başdan geçirýärdiler. Atlylar ir bilen topar tutup, yza çekilyän ruslaryň yzyndan olja üçin ugradylar. Hut şol günüň özünde ýene-de şol Musa handan täze habar alyndy. Ruslar bütinley gitmegi ýüreklerine düwüpdirler. Bu habary eşiderinden soň, atylaryň täze toparlary gaýdyp barýan ruslaryň yzyndan gitdiler. Ygtyýar olaryň özündedi, näme etseler ediber-melidiler, ýone ruslara zeper ýetirseler bolýardy.

Soň diri galanlaryň gürrüňlerinden mälim bolşuna görä, Gönübek ýaragsyz eken, özem mergenlere kömek bermäge topulan ilkinji toparyň arasynda eken. Şol wagt hem ýagdaý bütinley özgerýär. Ruslaryň güýjuniň agdyklygy aşgär bolýar. Türkmenler yza gaçyp başlanlarynda Gönübek olary mertlige, gaýduwsyzlyga çagyrypdyr. Ýone onuň töwellasy, ýalbar-ýakary netije bermändir. Gönübek:

— Duşmanyň gala girenini hem haram eli bilen biziň maşgalalarymyza batyranyň bir görmäýin! — diýipdir-de, aýak çekipdir, teýim edipdir, dyzyna çöküp, kyblasyny garap oturyşyna kelemesini öwrüpdir. Biz derbi-dagyn edilen ruslary kowup barýarkak, onuň jesedi şol oturan ýerinde, şol maňlaýyny ýere degrip ýatyşyna ýatan eken. Görgüli gürrüňsiz biziň işimiz gaýtdy hasap edipdir, sonuň üçinem iň soňky aýylganç çözgüdi, ruslaryň gala girenini görmek islemändir. Ony şol ýatan ýerinde jaýlamak kararyna gelindi, şeýle-de edildi. Şeýdip, onuň gören düýşi, onuň ýorgudy oraşan bolup çykdy.

Şehit bolanlaryňam, ýaralananolaryňam sany biçak kändi. Yeniş bize juda gymmat düşdi. Ölenleriň arasynda Berdimyrat han (Dislidepäniň ýapgydynda jaýlandy), Dykma serdaryň oglý Hanberdi serdar bardy. Şehit bolanlaryň hemmesiniň adyny ýekeme-ýeke sanap çykmak mümkün däl, olaryň hemmesi watany, dini hem maşgalasyny gorap wepat boldy.

Gönübegiň ölümü onuň nähili adamlygynyň, türkmençilige nähili ynanýandygynyň aýdyň subutnamasydyr. Onuň ölümü hem gazanan ýeňsimiz bilen biz täze ýola gadam basdyk, şol gün biziň erkana hem öz-özümüzden göwnümiz hoş durmuşymyzyň iň soňky günü boldy. Ondan soň tragiki täze durmuş başlandy.

Şondan soň ikinji, üçünji gün duşmany ahyryna çenli mynjaratmak üçin agyr atly goşun ibermek kararyna gelindi. Kiçijik atly toparlar ruslaryň transportundan käbir zatlary basyp almagy başarypdylar, kazaklar bilen ownuk çaknyşyklara giripdiler, ýitgi çekselerem, ruslara ujypsyzja zeper ýetirip bilipdiler. Ruslar galan güýçlerini tertibe salypdylar, şeýle ýagdaýda hem iňnän seresaplylyk bilen yza çekilmeklerini dowam etdirýärdiler.

Müň ýaryma golaý atly ruslaryň yzyndan kowgy gitdi. Bu güýçlere hem ruslara ullakan zarba urmak başartmandy, diňe kerwenleri talamak, üzülip galan kiçijik kazak toparlaryny ýok etmek bilen çäklenipdiler. Ruslary gözünden ýitirmän, olara uly wehim salyp, bu atly otrýad olary Gyzylarbada çenli «ugratdy». Ruslar ondan aňyrlygyna gitdiler. Mundan aňryk olaryň yzyna düşmek bes edildi. Käbir batyr ýigitler kiçijik toparlar bolup, ondanam aňryk gitdiler.

Gyzylarbadyň golaýında kazaklar bilen bolan bir çaknyşylda birnäçe kazak bilen birlikde olaryň ýolbeledi türkmen Moladünder hem ýesir düşüpdir. Kazaklary şol ýeriň özünde öl-

düriпdirler, Dүnderi bolsa Gyzylarbada alyp gelipdirler. Onuň kimdigini tananlaryndan soň, onuň üçin «dowzahy şu dünýede ýasamaly» edipdirler. Ullakan tamdyrda ot ýakypdyrlar-da, Molladünderi baş-aşaklygyna oduň içine taşlapdyrlar. Şeýdip diňe dönüklik eden, ruslara satylan hem özünüňkileri ruslara satan haýyny oda ýakypdyrlar.

Otrýadlar gala dolanyp geldiler. Galanyň diwarlarynyň beýikligini hem galyňlygyny doly gurup gutarmaklyk karar edildi. Gum içinden täze maşgalalar göçüp gelip başlady. Ýaralylaryň gutulany gutuldy, öleni öldi.

Marydan Nurberdi han gaýdyp geldi. Ol biziň urşumyzyň bütin dowamında syrkaw ýatypdy. Nurberdi han Berdimyrat hanyň wepat bolanlygyna gaty begenýänligini mälim etdi.

— Ähli adamlar üçin şeýle agyr günde men pida çekmedik bolsam, bu meniň üçin ullakan masgaraçylyk bolardy — diýdi.
— Gönübegiň ölümü maňa has agyr degdi. Bu biziň üçin orny dolmajak ýitgidir. Başga Gönübek dünýä inmez.

Diňe gazanylan ýeňsiň iňňän möhümligine akyň yetirilmegi çekilen uly ýitgileriň yzasyny az-kem gowşadýardy. Han tutuş gala aýlanyp çykdy, galany goraýjylaryň hemmesiniň ýanyна bardy, diri galanlary ýeňiš bilen gutlady, ölenleriň jaýynyň jennet bolmagyny arzuw etdi.

Nurberdi han az sanly aksakgallaryň gizlin maslahatynda mundan beýlæk näme etmelidigi hakdaky meseläni gozgady. Garşylyk görkezmegiň kynlygy, çekilen ýitgileriň möçberiniň ummasyzdygy aýan boldy. Orazmämmet han bilen Atalyk para-hatçylykly gepleşiklere girişmek hakdaky öňki pikirlerini gaýtaladylar. Göreşi dowam etdirmegiň tarapdarlary hem boldy.

Halk köpçüliginiň arasynda hiç hili gürrüň geçirmän, bir howa garaşmak kararyna gelindi. Ruslar gidip, dolanyp gelmeseler, onda ýagdaý önküligine galýar, eger ruslar täze güýç toplap gaý-dyp geläýselerem, «halkyň arkasyndan» olar bilen gepleşiklere başlamaly, göreş ýagdaýında iň gowy şertleri goýmagy gazanjak bolmaly diýdiler. Hiç hili birtaraplaýyn gepleşikleri geçirmeli däl edildi. Halkyň söweş ruhuny goldamaly, gepleşikleri Nurberdi han alyp barmaly edildi. Kabul edilen bu karary pugta gizlin saklamaly diýen netijä gelindi.

Bu pikire hötjetlik bilen garşy çykan, hiç bir zada garamazdan göreşi dowam etdirmegi talap eden kâbir aksaggallaram boldy. Nurberdi han olara:

— Görübereris — diýip jogap berdi, şunuň bilenem maslahat tamamlandy.

Urşuň tarapdarlary hem, uruşmaga garşy bolýanlaram hany öz tarapdary hasaplaýardy, iki tarap hem oňa uly umyt baglaýardy, onuň at-abraýyna bil baglaýardy, onuň at-abraýy dürli pikir edýän adamlary hanyň zerur hasap eden bir kararyna getirmeli diýip hasap edýärdi.

Gündizlerine-de, gjelerine-de adamlar galanyň bir o ýerine, bir bu ýerine ýygnanýardylar, hemme kişi gürrüň berýärdi, hemme kişi diň salýardy. Bolup geçen wakalar entek juda täzedi hem özüniň garaşylmadyk netijesi babatda beýik mana eýedi. Bütin sähra, ähli goňşy ýurtlara biziň ruslar bilen uruşda gazanan ýeňşimiz hakdaky habar ýaýrapdy, biziň ýeňşimiz bolşundanam has ulaldylyp görkezilýärdi. Bu zatlaryň hemmesi entek uruşda bolup görmedik adamlary, bagty getirip aman galan adamlary, şeýle hem tä Mara çenli biziň ähli garyndaşlarymyzy görese galkyndyrýardy.

Basym Nurberdi han öldi, ony ruslaryň iberen adamlary awy berip öldürdiler. Umuman, ruslar şowsuzlyga uçranlaryndan soň, parslardan, özbeklerden, tatarlardan hem başgalardan biziň aramyza öz jansyzlaryny iberip durýardylar. Nurberdi hanyň ölmegi bilen Ahaly goramakda hem il-gün hakda alada etmekde uly at-abraý gazanan adamdan mahrum bolundy. Tähran bilen Buhara ony Ahalyň hakyky hany diýip ykrar edipdi. Ony köpcülük birnäçe gezek han saýlapdy, birnäçe gezek hanlykdan kowupdy, ýöne şonda-da ony hemiše hormatlaýardylar hem ykrar edýärdiler. Bizi soňky başmyza düsen keç ykbaldan diňe ol gorap saklap biljekdi, onuň diýenine däl diýip biljek adam ýokdy. Orazmämmet han bilen Atalyk ruslar bilen parahatçlykly gatnaşyklary ýola goýmaga ýene synanyşk edende welin, öňki garşylyklar ýene gaýtalanyapdy. Gala gutarnykly ýumrulanda, ol uzak wagtlap gabalanda hem hüjüme geçilmezinden ozal galanyň diwarynyň esli bölegi partladylanda Orazmämmet han, Kerimberdi işan, Hanmämmet atalyk wepat boldy.

* * *

Aradan köp ýyllar geçensoň, 1900-nji ýyllar töwereginde Zaskaspi oblastynyň naçalnigi hem goşun komanduýuşisi general Kuropatkin adatyna görä obalara aýlanyp ýörkä, bir goja bilen gürrüňdeş bolup, ondan:

— Gökdepäniň diwarlarynyň eteginde näçe türkmen gyryldy? — diýip sorapdyr.

— Üç — diýip, goja jogap beripdir. General gaýtalap soranda, goja ýene örküsü ýaly:

— Üç — diýip jogap beripdir.

Kuropatkin goja öz soragyna düşünýän däldir öýdüpdir, di-

ňe ruslaryň özuniň baş müňden gowrak wepat bolan türkmeni jaýlandygyny, özuniň gala alnanda öldürilen türkmenleriň takmynan sanyny bilmek isleýändigini aýdypdyr. Goja edil öňküsi ýaly:

— Üç — diýip gaýtalapdyr. Gürrüňdeşiniň alasarmyk ýagdaýda galandygyny duýan goja soňra dilmaja ýüzlenip şeýle diýipdir. — Sen ýanarala aýt, men onuň soragyna düşünýärin, ol ýere duwlanan ähli adamlaryň umumy sany hakda aýdýar. Wepat bolan gaty köp adamyň jaýlanandygy hak, ýöne heleýlerimiz olary hut şol günüň ertesi dogurdylar. Meniň gürrüňini edýän üç adamym bolsa ýok, hiç wagt bolmazam.

— Ol üç adam kim?

— Amangeldi göni, N. bilen N.